

## ВЛАДА НА РЕПУБЛИКА СЕВЕРНА МАКЕДОНИЈА

Врз основа на член 218 став (1) од Законот за водите („Службен весник на Република Македонија“ бр.87/08, 6/09, 161/09, 83/10, 51/11, 44/12, 23/13, 163/13, 180/14, 146/15, 52/16 и „Службен весник на Република Северна Македонија“ бр.151/21 и 3/25), Владата на Република Северна Македонија, на седницата, одржана на 10 март 2026 година, донесе

### ПРОГРАМА ЗА УПРАВУВАЊЕ СО ВОДИТЕ ЗА 2026 ГОДИНА

#### I

Со оваа програма се утврдуваат средствата за извршување на работите согласно член 212 од Законот за водите и тоа за: управување и развој на водните ресурси и надоместување на трошоците за работење на органите на државната управа и органите и организациите кои имаат соодветни надлежности во управувањето со води, изградба на нови и одржување и унапредување на постојните јавни водоснабдителни објекти, изградба на нови и одржување и унапредување на постојните хидросистеми и хидромелиоративни системи, одржување и заштита на природните езера, одржување на водотеци, изградба и одржување на објекти за регулација на водотеци, заштита од штетните дејства на водите (ерозија и порои) вон населени места, подготовка на планови за одбрана од поплави и замрзнување, планови за заштита од ерозија и порои, подготовка на соодветни планови за заштита од други штетни дејствија на водите вон населените места, контрола на состојбите и собирање и обработка на податоците за резерви на вода и нивно рационално користење, хидрогеолошки и други истражувања, подготвување и организирање на спроведувањето на програмата за мерки за заштита на водите од загадување, мониторинг и утврдување на состојбата со квантитетот и квалитетот на водите и мониторинг на безбедноста на водата за консумирање од страна на човекот, воспоставување и одржување на заштитни зони и изградба и одржување на објекти за заштита на водите од загадување.

#### II

Средствата за извршување на работите наведени во дел I од оваа програма, кои се утврдени во членовите 206, 213, 214 и 215 од Законот за водите ќе се остварат од следните извори:

<b>ИЗВОРНИ ПРИХОДИ</b>	
1.	Надоместок за користење на води од:
1.1	Правни лица кои произведуваат електрична енергија од хидроелектрични центри за секој произведен киловат час - 1% од производната цена
1.2	Правни лица кои произведуваат електрична енергија од термоелектрични центри за секој произведен киловат час - 0,5% од производната цена
1.3	Правни лица кои користат вода од јавен или сопствен водоснабдителен систем, за консумирање, за секој употребен или искористен метар кубен искористена вода - 2% од утврдената цена од давателот на услугата

1.4	Правни и физички лица, кои користат вода од јавен или сопствен водоснабдителен систем, за комерцијални цели (флаширање на вода) - 0,5% од продажната цена на производот
1.5	Правни и физички лица, кои користат вода за производство на храна, пијалоци и технолошки потреби - 2% од цената на метар кубен искористена вода во јавниот водоснабдителен систем
1.6	Правни и физички лица кои користат вода од јавен или сопствен водоснабдителен систем на геотермални води - 7 денари од утврдената цена за метар кубен искористена вода
1.7	Правни и физички лица, кои користат вода за одгледување на риби, во рибници и во кафези и водни птици- 3% од продажна цена на килограм риба, односно птици
1.8	Правни и физички лица кои користат вода за наводнување - 2% од утврдена цена на метар кубен за хектар земјиште
1.9	Правни и физички лица кои користат вода за одводнување -1% од утврдена цена на метар кубен од давателот на услугата
1.10	Правни и физички лица кои користат вода за миење и сепарирање на песок, чакал и камен - 2% од цената на метар кубен сепариран материјал
2.	Надоместок за испуштање на води од:
2.1	Правни и физички лица кои испуштаат непречистени отпадни води и води со променливи својства и отпадни материи и супстанции во реципиентите, а немаат уреди за прочистување - 1% од утврдената цена за собирање и третман на отпадни води
3.	Надоместок за вадење песок, чакал и камен од:
3.1	Правни и физички лица кои со дозвола вадат песок, чакал и камен од коритата и бреговите на водотеците, езерата, акумулациите, пороите и другите површински водни тела и површините кои во Катастарот на недвижности се заведени „под води” - 7% од цената на метар кубен изваден песок, чакал и камен
4.	Закупнина од земјиштето во сопственост на државата дадено под закуп, а коешто во Катастарот на недвижности е заведено под „води”
5.	Буџетот на Република Северна Македонија
6.	Буџетите на општините, општините во градот Скопје и градот Скопје
7.	Други финансиски извори во согласност со закон

### III

Вкупно планираните средства во оваа програма ќе се распределуваат според одредените проценти по намени согласно член 212 ставови (2), (5) и (6) од Законот за водите и тоа за:

	Намена	%	Планирани средства во (денари)
1.	Изградба на нови, одржување и унапредување на постојните јавни водоснабдителни објекти	19.8	30.000.000,00

2.	Регулација и уредување на водотеци заради заштита од штетно дејство на вода	36.2	55.000.000,00
3.	Изработка на студии и научно-истражувачки работи во областа на управувањето со водите - Елаборати за анализа и оцена на стабилноста и функционалноста на браните со придружните објекти и акумулациите и за стабилноста на теренот околу браните, придружните објекти и акумулациите со оскултациони податоци од 2024 година за 16 акумулации и изработка на извештаи од извршени геодетски оскултации за 16 акумулации во 2025 година	3.03	4.600.000,00
4.	Одржување и унапредување на постојни хидросистеми и хидромелиоративни системи - Санација со надзор на брана Ратеве, општина Берово	25.3	38.450.000,00
5.	Неизмирени обврски од Програмата за управување со водите за 2025 година	15.6	23.762.000,00
6.	Трошоци за спроведување на оваа програма	0,07	100.000,00
	<b>ВКУПНО</b>	<b>100</b>	<b>151.912.000,0</b>

Средствата од ставот 1 на овој дел се обезбедени од Буџетот на Република Северна Македонија за 2026 година („Службен весник на Република Северна Македонија” бр.253/25), Раздел 12101, Сметка 631, Потпрограма 23, Ставки 482 и 488 и Потпрограма С1, Ставка 420.

#### IV

Средствата од дел III точка 1 од оваа програма во износ од 30.000.000,00 денари, ќе се користат врз основа на доставени барања за финансирања на намената „Изградба на нови, одржување и унапредување на постојните јавни водоснабдителни објекти”.

Барањето од став 1 на овој дел може да го поднесат единиците на локална самоуправа и јавните комунални претпријатија, најдоцна до 14 април 2026 година.

Кон барањето треба да бидат доставени следните документи:

- важечка дозвола за користење на вода или доказ за започната постапка за продолжување на издадената дозвола пред крајниот рок за аплицирање или важечки договор за водоснабување склучен со субјект надлежен за водоснабдување (АД Водостопанство на РСМ-Скопје и Јавни претпријатија) и

- основниот проект врз основа на кој е издадена дозволата, изработен од стручна установа или друго правно лице лиценцирано за вршење на таков вид работи.

Средствата од дел III точка 2 од оваа програма во износ од 55.000.000,00 денари, ќе се користат врз основа на доставени барања за финансирање на намената „Регулација и уредување на водотеци заради заштита од штетно дејство на вода“.

Барањето од став 4 на овој дел може да го поднесат единиците на локална самоуправа и водостопанствата надлежни за реализација на овие проекти, најдоцна до 14 април 2026 година.

Кон барањето од ставот 4 на овој дел треба да бидат доставени следните документи:

- водостопанска согласност или дозвола;
- ревидиран основен проект врз основа на кој е издадена водостопанската согласност или дозвола, изработен од стручна установа или друго правно лице лиценцирано за вршење на таков вид работи и

- предмер - пресметка не постара од 12 месеци за ревидираниот основен проект од алинеја 2 на овој став за регулација и уредување на водотеци заради заштита од штетно дејство на вода, изработена од стручна установа или друго правно лице лиценцирано за вршење на таков вид работи.

Средствата од дел III точка 3 од оваа програма во износ од 4.600.000,00 денари, ќе се користат за намената „Изработка на студии и научно-истражувачки работи во областа на управувањето со водите - Елаборати за анализа и оцена на стабилноста и функционалноста на браните со придружните објекти и акумулациите и за стабилноста на теренот околу браните, придружните објекти и акумулациите со оскултациони податоци од 2024 година за 16 акумулации и изработка на извештаи од извршени геодетски оскултации за 16 акумулации во 2025 година“ врз основа на спроведена постапка за јавна набавка од страна на Министерството за животна средина и просторно планирање, согласно одредбите од Законот за јавните набавки (\*).

Средствата од дел III точка 4 од оваа програма во износ од 38.450.000,00 денари, ќе се користат за намената „Одржување и унапредување на постојни хидросистеми и хидромелиоративни системи - Санација со надзор на брана Ратево, Општина Берово“ врз основа на спроведена постапка за јавна набавка од страна на Министерството за животна средина и просторно планирање, согласно одредбите од Законот за јавните набавки (\*).

Средствата од дел III точка 5 од оваа програма во износ од 23.762.000,00 денари, ќе се користат за неизмирени обврски од Програмата за управување со водите за 2025 година од страна на Министерството за животна средина и просторно планирање.

Средствата од дел III точка 6 од оваа програма во износ од 100.000,00 денари, ќе се користат како трошоци за спроведување на оваа програма.

## V

Средствата од дел III точка 1 од оваа програма, се распределуваат врз основа на следните критериуми:

А) Подрачје во кое се наоѓа системот:

- урбана средина - 5 бода,
- рурална средина - 10 бода,

Б) Досегашен начин на водоснабдување на населението:

- од водоводна мрежа - 5 бода,
- од јавна чешма - 15 бода,
- од бунари - 10 бода,
- останато - 10 бода,

В) Финансиско учество на единиците на локалната самоуправа и јавните комунални претпријатија во изградбата на системот за водоснабдување:

- < 25% - 10 бода,
- 25-50% - 20 бода и
- >50% - 30 бода.

Средствата од дел III точка 2 од оваа програма, се распределуваат врз основа на следните критериуми:

А) Подрачје во кое се наоѓа водотекот:

- урбана средина - 5 бода,
- рурална средина - 10 бода,

Б) Ризик од поплави:

- евидентирани поплави во последните три години - 20 бода,
- евидентирани поплави пред повеќе од три години - 15 бода,

В) Финансиско учество при реализација на проектите за регулација и уредување:

- <25% - 10 бода и
- 25-50% - 20 бода.

Средствата од дел III точка 3 и 4 од оваа програма, се распределуваат по спроведена постапка за јавна набавка од страна на Министерството за животна средина и просторно планирање согласно Законот за јавните набавки (\*).

## VI

Средствата од дел III точки 1 и 2 од оваа програма, ќе се користат врз основа на претходно склучен договор за доделување на средства, по спроведена постапка за јавна набавка и уредна исплатна документација.

## VII

За реализација на оваа програма ќе се грижи Министерството за животна средина и просторно планирање.

## VIII

Оваа програма влегува во сила наредниот ден од денот на објавувањето во „Службен весник на Република Северна Македонија“.

Бр. 57-1287/13  
10 март 2026 година  
Скопје

Претседател на Владата  
на Република Северна Македонија,  
проф. д-р **Христијан Мицкоски**, с.р.